

சாராம்சம்: இனிய குழந்தைகளே, இதயங்களை வென்றவரான தந்தை, குழந்தைகளாகிய உங்கள் இதயங்களை வெற்றிகொள்வதற்காக வந்துள்ளார். எனவே, சுத்தமான இதயமுடையவர்கள் ஆகுங்கள்.

கேள்வி: பிரதானமாக எதன் அடிப்படையில் சத்திய யுக அந்தஸ்து கோரப்படுகின்றது?

பதில்: தூய்மையின் அடிப்படையில் ஆகும். தூய்மையே பிரதான விடயமாகும். நிலையத்திற்கு வருபவர்களுக்கு விளங்கப்படுத்துங்கள்: நீங்கள் தூய்மையாகாவிடின், ஞானம் உங்கள் புத்தியில் நிலைத்திருக்கமாட்டாது. யோகம் கற்கும்போது, நீங்கள் தூய்மையற்றவர்கள் ஆகினால், அனைத்தும் அழிக்கப்படும். ஒருவர் தூய்மையாக இல்லாவிடின், அவர் வகுப்பிற்கு வராவிட்டாலும் பரவாயில்லை, நீங்கள் அதைப்பற்றி அக்கறை கொள்ளக்கூடாது. எந்தளவிற்கு ஒருவர் கற்று, தூய்மையாகுகின்றாரோ, அந்தளவிற்கு அவர் செல்வந்தராகுவார்.

பாடல்: இறுதியில் நாங்கள் காத்திருந்த அந்த நாளும் வந்துவிட்டது...

ஓம் சாந்தி. அந்த நாள் இப்பொழுது மீண்டும் வந்துவிட்டது என்பதை ஆன்மீகக் குழந்தைகளாகிய நீங்கள் அறிவீர்கள். எந்த நாள்? சுவர்க்கத்தின் ஆதிசனாதன தேவிதேவதா தர்மம் பாரதத்தில் மீண்டும் ஒரு தடவை ஸ்தாபிக்கப்படுகின்றது என்பதைக் குழந்தைகளாகிய நீங்கள் மாத்திரமே அறிவீர்கள். அதாவது, இலக்ஷ்மி நாராயணனின் இராச்சியம் ஸ்தாபிக்கப்படுகின்றது. எனவே, நீங்கள் கூவியழைத்த, தூய்மையாக்குபவரான தந்தை வந்துவிட்டார் என்பதையிட்டுக் குழந்தைகளாகிய நீங்கள் மிகவும் சந்தோஷப்பட வேண்டும். அவர் மாத்திரமே விடுதலையளிப்பவரும், வழிகாட்டியும், துன்பத்தை நீக்கிச் சந்தோஷத்தை அருள்பவரும் ஆவார். அவர் உங்களுக்கு விடுதலையளித்த பின்னர், எவ்வாறு நீங்கள் மீண்டும் சிக்கிக்கொண்டீர்கள்? எவருமே இதை அறியமாட்டார்கள். கல்லுப்புத்தியுடைய மனிதர்களுக்கு விளங்கப்படுத்துவதற்கு அதிக முயற்சி தேவைப்படுகின்றது. அவருக்குக் கொடுக்கப்பட்டிருக்கும் பணியைப் பாருங்கள்! “வந்து, அழுக்கான தூய்மையற்ற ஆடைகளைச் சுத்தப்படுத்துங்கள்!” தேவர்களுக்கு மாத்திரமே ஆத்மா, சரீரம் இரண்டும் தூய்மையாக உள்ளது. இராவண இராச்சியத்தில் எவரது சரீரமும் தூய்மையாக இருக்கமுடியாது. சரீரங்கள் தூய்மையற்றவை. எவருமே இவ்விடயங்களை அறியமாட்டார்கள். ஓர் ஆத்மா தூய்மையாக உள்ளபோது, அவர் ஓரளவிற்கு நல்ல தாக்கத்தை ஏற்படுத்துகின்றார். எவ்வாறாயினும், ஆத்மாக்கள் தூய்மையற்றவர்களாக வேண்டும். தூய்மையாக்குபவரான தந்தை வந்து, கூறுகின்றார்: இந்த ஐந்து விகாரங்களும் அசுரத்தனமானவை. அவற்றைத் துறவுங்கள்! நான் கூறுவதை நீங்கள் கேட்காவிடின், தர்மராஜ் உங்களைத் துன்றுத்துவார். சர்வசக்திவான் கூறுவதை நீங்கள் செவிசாய்க்காவிடின், தர்மராஜ் உங்களுக்கு மிகவும் கடுமையான தண்டனை வழங்குவார். தந்தை உங்களைத் தூய்மையாக்குவதற்கே வந்துள்ளார். நீங்கள் தூய தேவர்களாக இருந்தீர்கள் என்பதையும், இப்பொழுது தூய்மையற்றவர்கள் ஆகிவிட்டீர்கள் என்பதையும் அறிவீர்கள். எனவே, நீங்கள் உடனடியாகவே அவற்றை விட்டுவிட வேண்டும். சரீர உணர்வு அசுரனின் வழிகாட்டலாகும், அதுவும் துறக்கப்பட வேண்டும். முதலாம் இலக்க விகாரம் துறக்கப்பட வேண்டும். தூய்மையற்ற எவருமே இந்த ஒன்றுகூடலில் தந்தையுடன் அமர்ந்திருக்க முடியாத நாளும் வரும், எவருமே அனுமதிக்கப்பட மாட்டார்கள். அழுக்கான, தூய்மையற்றவர்களை இங்கிருந்து வெளியேற்றிவிடுங்கள்! அவர்களை இந்திரனின் ஒன்றுகூடலிற்குள் நுழைய அனுமதிக்கக்கூடாது. ஒருவர் எவ்வளவு கோடீஸ்வரராக இருந்தாலென்ன, அவர் என்னவாக இருந்தாலென்ன, அவர்களால் ஒன்றுகூடலிற்குள் வரமுடியாது. அனைத்தையும் அவர்களுக்கு வெளியில் வைத்து விளங்கப்படுத்தலாம், ஆனால் தந்தையின் ஒன்றுகூடலிற்குள் வருவதற்கு அவர்களை அனுமதிக்க முடியாது. அவர்களைத் தூண்டுதற்காக, இப்பொழுது அவர்கள் வருவதற்கு அனுமதி வழங்கப்படுகின்றதேயன்றி, பின்னர் (later) அவ்வாறல்ல. இப்பொழுதும், தூய்மையற்ற எவராவது இங்கு வந்து அமர்ந்திருக்கின்றார் என பாபா கேள்விப்பட்டாராயின், அவர் அதை விரும்பமாட்டார். அவ்வாறான பலர் இங்கு வந்து இரகசியமாக அமர்கின்றார்கள். அத்தகையவர்கள் அதிக தண்டனையை அனுபவிக்க நேரிடும். நீராடிய பின்னரே மக்கள் ஆலயங்களுக்கும், சமய சம்பந்தமான இடங்களுக்கும் செல்கின்றனர். நீராடாமல் எவருமே அங்கு செல்லமாட்டார்கள். அது பௌதீகமான நீராடல் ஆகும். இது ஞான நீராடல் ஆகும். இதிலும் எவரும் தூய்மையாகவே இருக்கவேண்டும். அசைவ உணவு உண்பவர்களும் இங்கே வர அனுமதிக்கப்படுவதில்லை. உரிய நேரம் வரும்போது பாபா மிகவும் கண்டிப்பாக இருப்பார். உலகில், பக்தி மார்க்கம் எவ்வளவு உறுதியாக உள்ளது எனப் பாருங்கள். அதிகளவு சமய நூல்களைக் கற்றவர்கள் ‘சாஸ்திரி’ (சமஸ்கிருத மொழியில் பட்டம்) என்ற பட்டத்தைப் பெறுகின்றனர். சமஸ்கிருதம் போன்றவற்றைக் கற்று நீங்கள் என்னதான் செய்யப்போகின்றீர்கள்? தந்தை கூறுகின்றார்: அனைத்தையும் மறந்துவிடுங்கள்! தந்தையொருவரையே நினைவு செய்யுங்கள், நீங்கள் தூய்மையாகி விஷ்ணுதாமத்தின் அதிபதிகள் ஆகுவீர்கள். நீங்கள் இதை மிக நன்றாகப் புரிந்துகொண்டால், சமய நூல்கள் அனைத்தையும் மறந்துவிடுவீர்கள். மக்கள் சட்ட நிபுணர் போன்றோர் ஆகுவதற்காகக் கற்கின்றனர், ஆனால், ஞானம் நிறைந்தவரான பரமாத்மா வந்து உங்களுக்குக் கற்பிக்கின்ற இக்கல்வியே அனைத்திலும் அதியுயர்ந்ததாகும். மக்கள் அவருக்குக் கூறுகின்றனர்: ஓ தூய்மையாக்குபவரே, வாருங்கள்! எவ்வாறாயினும், தாங்கள் தூய்மையற்றவர்கள் என்பதை அவர்கள் அறியாதுள்ளனர். சத்திய யுகம் இராம இராச்சியம் என்றும், கலியுகம் இராவண இராச்சியம் என்றும் அழைக்கப்படுகின்றது என பாபா தொடர்ந்தும் விளங்கப்படுத்துகின்றார். இந்நேரத்தில் அனைவரும் தூய்மையற்றவர்களாகவே உள்ளனர். தூய, தேவர்களின் விக்ரிகங்கள் ஆலயங்களில் வைத்து வழிபடப்படுகின்றன, தூய்மையற்றவர்கள் அவற்றிற்கு முன்னால் சென்று தலைவணங்குகின்றனர். அந்தத் தேவர்களே

தூய்மையில் அனைவரிலும் பார்க்கத் தூய்மையுள்ளவர்கள் என்பதையே இது நிரூபிக்கின்றது. அவர்கள் சந்நியாசிகளை விடவும் உயர்ந்தவர்கள். சந்நியாசிகளுக்கு ஆலயங்கள் கட்டப்படுவதில்லை. இப்பொழுது அந்த மக்கள் தமோபிரதான் பக்தியில் சென்றுவிட்டதால், அம்மக்களின் படங்களை அவர்கள் வைத்திருக்கின்றார்கள். அது மனிதர்களையும், பஞ்ச பூதங்களையும் வழிபடுகின்ற தமோபிரதான் வழிபாடு எனப்படுகின்றது. பக்தி சதோபிரதானாக இருந்தபோது, அது ஒரேயொருவரையே வழிபடுவதாக இருந்தது. அது கலப்படமற்ற பக்தி எனப்படுகின்றது. அந்த ஒரேயொருவரே தேவர்களை மிகவும் மேன்மையானவர்கள் ஆக்கியவர். எனவே, அந்த ஒரேயொருவரே வழிபடப்பட வேண்டும். எவ்வாறாயினும், இந்த நாடகம் ஏற்கனவே நிச்சயிக்கப்பட்டது. அனைவரும் சதோபிரதான், சதோ, ரஜோ, தமோ நிலைகளினூடாகச் செல்ல வேண்டும். இங்கும் அவ்வாறேயாகும். சிலர் சதோபிரதானாகவும், சிலர் சதோவாகவும், சிலர் ரஜோவாகவும், சிலர் தமோவாகவும் ஆகுகின்றனர். சத்திய யுகத்தில் முதந்தரமான சுத்தம் இருக்கும். அங்கே சரீரத்திற்கு எப்பெறுமதியும் கிடையாது. மின்சாரம் இயக்கப்பட்டதும், அது அழிக்கப்படும். அவர்கள் எலும்புகளை ஆறுகளில் வீசவும் மாட்டார்கள். அவர்கள் சரீரத்தை ஓரிடத்திலிருந்து இன்னோரிடத்திற்குக் கொண்டு செல்லவும் மாட்டார்கள். அங்கே எவ்வித சிரமமும் இருக்காது. மின்சாரம் இயக்கப்பட்டதும் சரீரம் அழிக்கப்படுகின்றது. இங்கோ, மனிதர்கள் சரீரங்களைப் பார்த்து அழுகின்றார்கள். அவர்கள் தொடர்ந்தும் அவர்களையே நினைத்து பிராமணப் புரோகிதர்களுக்கும் உணவு கொடுக்கின்றனர். இவை எதுவுமே அங்கு இருக்கமாட்டாது. அனைத்தும் புத்தியால் செய்யப்பட வேண்டும். அங்கே என்ன இருக்கும்? சுவர்க்கம் எவ்வாறிருக்கும் எனச் சற்றுக் கற்பனைசெய்து பாருங்கள்! இது பொய்யான நரகபூமியாகும். இதனாலேயே, “மாயையும் பொய், சரீரமும் பொய், உலகமும் பொய்” என நினைவுகூரப்படுகின்றது. அரசாங்கம் கூறுகின்றது: பசு வதையை நிறுத்துங்கள்! அவர்களுக்கு எழுதுங்கள்: இவ்வதை மிகவும் கொடியதாகும். ஒருவர் மீதொருவர் காம வாளைப் பயன்படுத்தி வதை செய்வதை நிறுத்துங்கள். காமமே மிகக்கொடிய எதிரி. அது ஆரம்பத்திலிருந்து மத்தியூடாக இறுதி வரைக்கும் துன்பத்தையே விளைவிக்கின்றது. அதை வெற்றி கொள்ளுங்கள். தூய்மையாகுங்கள், நீங்கள் தூய உலகின் அதிபதிகள் ஆகுவீர்கள். அங்கே, தேவர்கள் புதிய இரத்தத்தைக் கொண்டிருப்பார்கள். குழந்தைகள் புதிய இரத்தத்தைக் கொண்டிருப்பதாகக் கூறப்படுகின்றது. எவ்வாறாயினும், எவ்வாறு இங்கே புதிய இரத்தம் இருக்கமுடியும்? இது பழைய இரத்தம் ஆகும். சத்திய யுகத்தில், நீங்கள் புதிய சரீரங்களைப் பெறுவதால் புதிய இரத்தம் இருக்கும். இச்சரீரங்கள் பழையவை, இரத்தமும் பழையதாகும். இதனாலேயே அது துறக்கப்பட வேண்டும். நீங்கள் தூய்மையாக வேண்டும். தந்தையைத் தவிர வேறு எவராலுமே உங்களைத் தூய்மையாக்க முடியாது. ஒவ்வொருவரின் சமயமும் வேறானது. அவர்கள் யாவரும் தத்தமது சமய நூல்களைக் கற்கவேண்டும். சமஸ்கிருதத்தில் கீதையே பிரதானமானது. தந்தை கூறுகின்றார்: நான் சமஸ்கிருதத்தில் கற்பிப்பதில்லை. இந்த பிரம்மாவிற்குத் தெரிந்த மொழியிலேயே நான் விளங்கப்படுத்துகின்றேன். நான் சமஸ்கிருதத்தில் பேசினால், எவ்வாறு இக்குழந்தைகளால் புரிந்துகொள்ள முடியும்? அது தேவர்களின் மொழியல்ல. சிலவேளைகளில், புதல்விகள் வந்து, தமது இடத்திற்குரிய மொழியைப் பேசுகின்றனர். மொழிகளைப் பயிலுவதனால் சிலர் நூறாயிரக்கணக்கான ரூபாய்களையும், சிலர் மில்லியன் ரூபாய்களையும் தங்கள் ஜீவனோபாயத்திற்காகச் சம்பாதிக்கின்றனர். இங்கே, நீங்கள் அதிகளவில் சம்பாதிக்கின்றீர்கள்! நீங்கள் சத்திய யுகத்தில் சக்கரவர்த்திகளாகவும், சக்கரவர்த்தினிகளாகவும் ஆகுவீர்கள் என்பதை அறிவீர்கள். நீங்கள் எந்தளவிற்கு அதிகமாகக் கற்கின்றீர்களோ, அந்தளவிற்கு செல்வந்தராகுவீர்கள். ஏழைகளுக்கும், செல்வந்தர்களுக்கும் இடையில் வேறுபாடு உள்ளது. தூய்மையிலேயே அனைத்தும் தங்கியுள்ளது. நிலையங்களுக்கு வருபவர்களுக்கு விளங்கப்படுத்துங்கள்: நீங்கள் தூய்மையாகாவிட்டால், ஞானம் உங்கள் புத்தியில் நிலைத்திருக்காது. ஐந்து அல்லது ஏழு நாட்களுக்கு வந்து ஞானத்தைப் பெற்றபின்னர் நீங்கள் தூய்மையற்றவராகினால், ஞானம் முடிவடைந்துவிடும். யோகத்தைக் கற்கும்போது நீங்கள் தூய்மையற்றவராகினால், அனைத்துமே அழிந்துவிடும். ஒருவரால் தூய்மையாக இருக்க முடியாதுவிடின், அவர் இங்கு வராவிட்டாலும் பரவாயில்லை. நீங்கள் அதனைப் பற்றி அக்கறை கொள்ளக்கூடாது. பல பிறவிகளின் பாவச்சுமை உங்கள் தலைமீதுள்ளது. நினைவின்றி, எவ்வாறு அது அகற்றப்பட முடியும்? “ஒரு விநாடியில் ஜீவன் முக்தி” என்பது நினைவுகூரப்படுகின்றது. தந்தை கூறுபவற்றைச் செய்யுங்கள். “ஓ தூய்மையாக்குபவரே, வாருங்கள்! நாங்கள் தூய்மையற்றவர்கள்!” என முழு உலகமும் கூவியழைக்கின்றது. எவ்வாறாயினும், எவரும் தூய்மையாகுவதில்லை. அதனால் எவராலும் வீடு திரும்ப முடியாது. அம்மக்கள் பிரம்ம தத்துவத்தையே கடவுளாக நினைத்து, அதை நினைவுசெய்கின்றனர். கடவுள் யார் என்ற ஞானம் எவரிடமும் இல்லை. பிரம்மம் கடவுள் அல்ல. பிரம்ம தத்துவத்துடன் எவரும் இரண்டறக் கலந்துவிட முடியாது. எனினும், ஆத்மாக்கள் அழிவற்றவர்கள் என்பதால், அனைவரும் மறுபிறவி எடுக்க வேண்டும். புத்தர் வீட்டிற்குத் திரும்பிச் சென்றுவிட்டதாக அவர்கள் நம்புகின்றனர். எவ்வாறாயினும், அவர் ஸ்தாபித்ததை அவர் நிச்சயமாகப் பராமரிக்க வேண்டும். இல்லாவிடின், யார் அதைப் பராமரிப்பார்கள்? அவர் எவ்வாறு திரும்பிச் சென்றிருக்க முடியும்? நீங்கள் சென்று, சதா காலமும் முக்திதாமத்தில் இருப்பீர்கள் என நீங்கள் கூறமாட்டீர்கள். நீங்கள் உங்கள் சொந்த தர்மத்தையே ஸ்தாபிக்கின்றீர்கள் என்பதை அறிவீர்கள். பின்னர் அதை நீங்கள் பராமரிக்கவும் செய்வீர்கள். அது தூய தர்மம் ஆகும், இப்பொழுது அனைவரும் தூய்மையற்றவர்கள் ஆகிவிட்டார்கள். இந்த தர்மத்திற்குரியவர்களே வருவார்கள். நாற்று நாட்டப்படுகின்றது. இனிமையிலும் இனிமையான விருட்சம் தேவ தர்மத்திற்கு உரியதாகும். அதன் ஸ்தாபனையின் பணியே இப்பொழுது மேற்கொள்ளப்படுகின்றது. உருவாக்கப்பட்டுள்ள சமய நூல்கள் யாவும் பக்தி மார்க்கத்திற்குரியவையாகும். வந்து, மனிதர்களைத் தேவர்களாக்குவது பாபாவின் புகழேயாகும். எனவே,

உங்களை அவ்வாறு ஆக்குகின்ற தந்தையை மிக நன்றாக நினைவு செய்யுங்கள். நாடகத்திற்கேற்ப, பக்தி மார்க்கம் தொடரவேண்டும் என்பதையும் நீங்கள் அறிவீர்கள். உண்மையில், அனைவருக்கும் சற்கதியருள்பவர் ஒரேயொருவரே. எனவே, அந்த ஒரேயொருவரே பூஜிக்கப்பட வேண்டும். சதோபிரதானாக இருந்த தேவர்கள் 84 பிறவிகள் எடுக்கையில் தமோபிரதான் ஆகிவிட்டார்கள். நீங்கள் இப்பொழுது மீண்டும் சதோபிரதான் ஆகவேண்டும். பாபாவின் நினைவின்றி நீங்கள் அவ்வாறு ஆகமுடியாது. தந்தையைத் தவிர வேறு எவருக்குமே உங்களை அவ்வாறு ஆக்குவதற்கான சக்தி கிடையாது. நீங்கள் அந்த ஒரேயொருவரையே நினைவுசெய்ய வேண்டும். இது கலப்படமற்ற நினைவாகும். பலரை நினைவுசெய்வது கலப்படமாகும். சிவனே உங்கள் பாபா என்பதை ஆத்மாக்களாகிய நீங்கள் ஒவ்வொருவரும் அறிவீர்கள். இதனாலேயே நீங்கள் எங்கு பார்த்தாலும், அவர்கள் சிவனை வழிபடுவதைக் காண்கின்றீர்கள். அவர்கள் தேவர்களுக்கு முன்னாலும் சிவனின் உருவத்தை வைக்கின்றனர். உண்மையில், தேவர்கள் எவரையும் வழிபடுவதில்லை. துன்ப வேளையிலேயே அனைவரும் கடவுளை நினைவு செய்கின்றனர், சந்தோஷமாக இருக்கும்போது எவருமே அவரை நினைவு செய்வதில்லை என நினைவுகூரப்படுகின்றது. எனவே, எவ்வாறு தேவர்கள் எவரையும் வழிபட முடியும்? அது தவறாகும். அவர்களைப் பொய்யான புகழுடன் காண்பிக்கக்கூடாது. அவர்கள் (தேவர்கள்) சிவபாபாவை நினைவு செய்வதற்கு, அவரை அறிந்திருக்கவில்லை. எனவே, அப்படம் அகற்றப்பட வேண்டும். பதிலாக, பூஜிப்பவர்களின் உருவங்களை ஒற்றைக் கிரீடத்துடன் நீங்கள் காட்டவேண்டும். சாதுக்கள், புனிதர்கள் எவருமே ஒளிக்கிரீடத்தைக் கொண்டிருக்கவில்லை. இதனாலேயே பிராமணர்களைக்கூட ஒளிக் கிரீடத்துடன் காண்பிக்க முடியாது. ஞானத்தில் முழுக் கவனம் செலுத்துபவர்கள் தொடர்ந்தும் இத்திருத்தங்களைச் செய்வார்கள். எவருமே தவறுகள் செய்வதிலிருந்து விடுபடவில்லை. தொடர்ந்தும் தவறுகள் செய்யப்படுகின்றன. திரிமூர்த்தி படம் மிகவும் சிறந்தது. இவர் தந்தை, இவர் தாதா. பாபா கூறுகின்றார்: என்னை நினைவுசெய்யுங்கள். நீங்கள் இவ்வாறு ஆகுவீர்கள். ஆத்ம உணர்வுடையவர் ஆகங்கள்! ஆத்மா கூறுகின்றார்: தந்தையைத் தவிர வேறு எவர்மீதும் நான் பற்று வைத்திருக்கவில்லை. இங்கே வாழும்போது, நாங்கள் சாந்திதாமத்தையும், சந்தோஷ தாமத்தையும் நினைவு செய்கின்றோம். துன்ப தாமம் இப்பொழுது துறக்கப்பட வேண்டும். எவ்வாறாயினும், எங்களின் புதிய வீடு தயாராகும்வரை, நாங்கள் எங்களது பழைய வீட்டிலேயே வசிக்க வேண்டும். நாங்கள் புதிய வீட்டிற்குச் செல்லத் தகுதி வாய்ந்தவர்கள் ஆகவேண்டும். ஆத்மாக்கள் தூய்மையாகியதும், வீட்டிற்குச் செல்வார்கள். அது மிக இலகுவானது! கடவுள் யார், தாதா யார் என்பதே புரிந்துகொள்ளப்பட வேண்டிய பிரதான விடயமாகும். தந்தை இவர் மூலமாகவே ஆஸ்தியை வழங்குகின்றார். பாபா கூறுகின்றார்: குழந்தைகளே, மன்மனாபவ! என்னை நினைவு செய்யுங்கள். நீங்கள் சத்திய யுகத்து தூய தேவர்கள் ஆகுவீர்கள். அந்நேரத்தில் ஏனைய அனைவரும் முக்தி தாமத்தில் இருப்பார்கள். தந்தை மாத்திரமே சகல ஆத்மாக்களையும் சாந்தி தாமத்திற்கு அழைத்துச் செல்கின்றார். இது மிக இலகுவானது! குழந்தைகளாகிய நீங்கள் பெருமளவு சந்தோஷத்தைக் கொண்டிருக்க வேண்டும். உங்கள் இதயம் மிகவும் சுத்தமாக இருக்கவேண்டும். உங்கள் இதயம் சுத்தமாக இருக்கும்போது, உங்கள் ஆசைகள் யாவும் பூர்த்தி செய்யப்படுகின்றன எனக் கூறப்படுகின்றது. இதயம் ஆத்மாவிலேயே உள்ளது. உண்மையான அன்பிற்கினியவரே சகல ஆத்மாக்களினதும் தந்தையாவார். தந்தை இதயங்களை வென்றவர் என அழைக்கப்படுகின்றார், அதாவது உங்கள் இதயத்தை வெற்றிகொண்ட ஒரேயொருவர். அவர் அனைவருடைய இதயங்களையும் வெற்றிகொள்ளவே வருகின்றார். அவர் சங்கம யுகத்திலேயே வந்து, அனைவருடைய இதயங்களையும் வெற்றிகொள்கின்றார். அந்த ஒரேயொரு பரமாத்மாவே ஆத்மாக்களின் இதயங்களை வென்றவர், ஆனால், மனிதர்களோ மனிதர்களின் இதயங்களையே வெற்றி கொள்கிறார்கள். இராவண இராச்சியத்தில், ஒருவரின் உணர்வுகளை மற்றவர் புண்படுத்துகிறார். திரிமூர்த்தி படம் குழந்தைகளாகிய உங்களுக்கு முன்னைய கலப்பதிலும் விளங்கப்படுத்தப்பட்டது, அதனாலேயே அது இப்பொழுதும் தோன்றியுள்ளது. ஆகவே, அது நிச்சயமாக விளங்கப்படுத்தப்பட வேண்டும். இப்பொழுது பல படங்கள் உருவாக்கப்பட்டுள்ளன, அவற்றைப் பயன்படுத்தி எவரும் விளங்கப்படுத்தலாம். ஏணிப்படம் மிகவும் சிறந்தது. அவ்வாறிருந்தும், மக்கள் அதனைப் புரிந்துகொள்வதில்லை. ஒ பாரத மக்களே, நீங்களே 84 பிறவிகள் எடுத்தவர்கள். இது இப்பொழுது உங்கள் இறுதிப்பிறவி ஆகும். நாங்கள் நல்ல விடயங்களை மாத்திரமே பேசுகின்றோம். நீங்கள் 84 பிறவிகள் எடுக்கவில்லை என ஏன் கூறுகின்றீர்கள்? அவ்வாறாயின், நீங்கள் சுவர்க்கத்திற்குச் செல்லமாட்டீர்கள். பின்னர் நீங்கள் மீண்டும் நரகத்திற்கே வருவீர்கள். அவர்கள் சுவர்க்கத்திற்குச் செல்வதற்கு விரும்பவில்லை. பாரதம் சுவர்க்கமாக வேண்டும். இது புரிந்துகொள்ளப்பட வேண்டிய ஒரு கணக்கு ஆகும். மகாராத்திகளால் இதை மிக நன்றாக விளங்கப்படுத்த முடியும். சேவை செய்வதிலும், யாருக்காவது தானம் செய்வதிலும் உற்சாகம் இருக்கவேண்டும். ஒருவரிடம் செல்வம் இல்லாவிடின், அவர் தானம் செய்வது பற்றி சிந்திக்கமாட்டார். எல்லாவற்றிற்கும் முதலில், அவர்களிடம் வினவுங்கள்: எந்த ஆசையுடன் நீங்கள் இங்கே வந்திருக்கின்றீர்கள்? இங்கே (குருவின்) தரிசனம் என்ற கேள்விக்கே இடமில்லை. உங்கள் எல்லையற்ற ஆஸ்தியை எல்லையற்ற தந்தையிடமிருந்து பெற்றுக்கொள்ளுங்கள். இரு தந்தையர் உள்ளனர். எல்லையற்ற தந்தையை அனைவரும் நினைவு செய்கின்றார்கள். நீங்கள் எவ்வாறு ஓர் எல்லையற்ற ஆஸ்தியை எல்லையற்ற தந்தையிடமிருந்து பெறுகின்றீர்கள் என்பதை இங்கு வந்து புரிந்துகொள்ளுங்கள். புரிந்துகொள்ள வேண்டியவர்களே, இதனைப் புரிந்துகொள்வார்கள். அவர் ஓர் இராச்சியத்தைப் பெற்றுக்கொள்ளும் ஒருவராயின், மிக விரைவாகவே புரிந்துகொள்வார். தந்தை கூறுகிறார்: நீங்கள் வீட்டில் வாழ்ந்துகொண்டு, அனைத்தையும் செய்யும்போதும், பாபாவை நினைவு செய்யுங்கள், அவரை நினைவு செய்வதால் மாத்திரமே உங்கள் பாவங்கள் அழிக்கப்படும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. மற்றவர்களின் உணர்வுகளை ஒருபோதும் புண்படுத்தாதீர்கள். சேவை செய்வதில் உற்சாகத்தைக் கொண்டிருங்கள். உங்களிடம் ஞானச் செல்வம் இருக்குமாயின், நிச்சயமாக நீங்கள் அதைத் தானம் செய்யவேண்டும்.
2. புதிய வீட்டிற்குச் செல்வதற்கு உங்களைத் தகுதிவாய்ந்தவர் ஆக்கிக்கொள்ளுங்கள். நினைவு சக்தியினால் ஆத்மாவைத் தூய்மையாக்குங்கள்.

ஆசீர்வாதம்: சந்தோஷ இதயத்தைக் கொண்டவராகி உங்கள் பாக்கியத்தின் புகழையும், பாக்கியத்தை அருள்பவரின் புகழையும் பாடுவீர்களாக. அனைத்து பிராமணக் குழந்தைகளும் பிறப்பெடுத்ததுமே ஒரு கிரீடத்தையும், சிம்மாசனத்தையும், திலகத்தையும் தங்கள் பிறப்புரிமையாகப் பெறுகின்றார்கள். இந்தப் பாக்கியத்தின் பிரகாசிக்கும் நட்சத்திரத்தைப் பார்க்கையில், உங்கள் பாக்கியத்தின் புகழையும், பாக்கியத்தை அருள்பவரின் புகழையும் தொடர்ந்தும் பாடுங்கள். அப்பொழுது நீங்கள் சகல நற்குணங்களும் நிறைந்தவர் ஆகுவீர்கள். உங்கள் பலவீனங்களின் புகழைப் பாடாதீர்கள். ஆனால் உங்கள் பாக்கியத்தின் புகழைத் தொடர்ந்தும் பாடுவதுடன் கேள்விகளுக்கும் அப்பால் இருங்கள். நீங்கள் சதா சந்தோஷமான இதயத்தைக் கொண்டவர் என்ற ஆசீர்வாதத்தைப் பெறுவீர்கள். அப்பொழுது உங்களால் ஏனையோரையும் இலகுவாக சந்தோஷமானவர்கள் ஆக்க முடியும்.

சுலோகம்: உங்களைச் சிக்கனமானவராக்கி ஒரேயொருவருக்கு உரியவராகுவதே (Eknami) பிராமண வாழ்க்கையின் வெற்றிக்கான அடிப்படையாகும்.

*****ஓம் சாந்தி*****